

నికై ఆశించడం అనుకుంటాను" అంటూ కవిత్వంలో పడ్డాడు నరసయ్య.

"ఒకరోజు హనుమంతరావు, ప్రెసిడెంటు లేడూ - అతన్ని తెచ్చింది. ఎవ రొస్తేనేం? ఏ మాత్రమూ తగాదాలు లేవు అంతవరకు, మాలో మాకు. ఆమెలో గొప్పతనం ఏమిటంటే, గొప్పవాడికి, బీదవాడికి, ఏమీ బేధభావం చూపేది కాదు ఇతగాడు తన దర్జాకి లోపమనుకున్నాడో యేమో, మేం రాకుండా కావిలిపెట్టాడు. కాని ఆమె మరవలేదు మమ్మల్ని. ఇంకొకటిరా - ఎవరన్నా ఆమె యింటికి వాళ్ళంతట వాళ్ళు రావడం చూసవలసిందే గాని....."

"అదీ వో సుగుణమే నంటావా?"

"ఏం? డబ్బూ, అన్నమూ అడగనివాడిది పాపం! అంత దానకర్ణుడంటారే! ఈ విషయం వొచ్చేప్పటికి మాత్రం—"

"నీతో వాదించి యేం లాభం లే. నీకు పిచ్చెక్కింది కానీ"

"అంటే, వాడు మమ్మల్ని కొట్టించాడు. అదీ సహించాం. కాని ఓ రోజు ఆమెని కొట్టాడు. దాంతో మా రక్తం రక్తానికి అరిచింది. చంపేశాం."

"అంతకన్న గొప్ప గుణం ఎవరితో నన్న యోచించుకోగలవా ? మహా మునులకన్నా వుండదు."

★

ముక్కాలు పీట

రాత్రి హోటలు డాబామీద కూర్చుని నలుగురు సేట్లూ బెజవాడ పడమటి కొండలకేసి చూస్తున్నారు. ఎనిమిదైనా ఇంకా ఓ లేత కాంతి

కొండల మధ్యనించి బెజవాడ మీదికి చాచుకునే వుందనిపిస్తోంది. రైలు స్టేషన్ ఎర్ర పచ్చ దీపాలూ, తరవాత క్రమంగా ఎత్తవుతూ కొండమీదికి పాతే దీపాల వరసా చూస్తున్నారు ఎంత అందమా అని. కృష్ణ వంతెనమీద నించి రైలు వస్తో, తెల్లనిచారని ముందుకు నెట్ట కుని వెతుక్కుంటోంది తోవ. వాళ్ళని బోజనానికి రమ్మన్న ఇన్ స్పెక్టర్ రామరాజు అరగంట ఆలస్యంగా వచ్చాడు.

“ఏమిటి ఆలస్యం? అన్నాడు” బాంబేనించి ఇద్దరు తోడి సేట్లని వెంటపెట్టుకు వచ్చిన సింహాచలం.

“పోలీసు ఉద్యోగం, ఇవాళ....”

“ఎన్నిసార్లు చెప్పాలి, ఈ పాడు పోలీసు ఉద్యోగం నీకెందుకని? నా కర్మాగారంలో చిన్న మానేజరుకి అయిదువందల రూపాయల జీతం.”

“ఇతనిని నా Partner గా కూడా తీసుకుంటాను రమ్మాను. ఇంత కంటే Fool ఉంటాడా?” అన్నాడు ఆ ఇద్దరు సేట్లతో సింహాచలం.

“కానీ, డబ్బు సంపాదనలో ఈ ఉద్యోగంలో వాచ్చే త్రిల్ వుంటుందా?” అన్నాడు రాజు.

“లేకేం? డబ్బు సంపాదించడాన్ని మించిన త్రిల్ లోకంలో లేదు. డబ్బే కాదు. కొత్త మార్కెట్లు, తక్కిన కంపెనీలతో పోటీ!” అన్నాడు సింహాచలం.

“నీ కొక్కడికి త్రిల్, వేల మందికి వుత్త బండ చాకిరీ, నీ కర్మా గారంలో.”

“వాళ్ళకి మాత్రం? నువ్వు పట్టుకునే దొంగలకి నిన్ను తప్పించు కునే త్రిల్ లేదంటావా?”

“వుందేమోలే. దొంగలకి భయం. కార్మికులకి దరిద్రం.”

“అందుకనే పరిశ్రమలు జాతీయం చెయ్యడం చాలా మూర్ఖ మంటాను!” అన్నాడు ఒక సేట్ అసందర్భంగా.

“రష్యా సంగ తేమిటి?”

“రష్యాఐనా అంతే, ప్రస్తుతం ఏవేవో ప్రయత్నాలు, కలలూ. ఎంత కాలం? అదిగాక యుద్ధాలు వస్తాయని త్రిల్. అవి పోనీ ఊపితంలో ఇన్ టరెస్టు పోతుంది.”

“సరేకాని, నీ ఆలస్యానికి ఏదో కారణం చెబుతున్నావు?”

“అవును మనవూరు కొత్త రైల్వే ఇంజనీరు లేడూ దొరస్వామి, అతాత్తుగా మచ్చాన్నం అతని గదిలోకి ఒకామెవచ్చింది. ఎవరో తెలుసా? రాజగోపాలాచారి కోడలు, ఒచ్చి రావడంతో కుర్చీలో కూచున్న అతని మెడని కావలించుకొని ముద్దుపెట్టుకుంది. దొరస్వామి అందమైనవాడు. అతన్ని మొన్న తులాభారం నాటకంలో చూసిందట. మొగుడు ఆమెని మొగాళ్ళలోనే కూచో పెట్టుకుంటాడుగా! పైగా తన సొంతకారులో తనే డ్రైవ్ చేసుకొంటూ వెళ్ళిందట ఆఫీసుకి. హడలిపోయినాడు అతను. బల్లకి కుర్చీకి మధ్య దూరి అతని మెడచుట్టూ చేతులేసి ముద్దులాడుతోంది. అతనికి ఎదురుగా పెద్ద కిటికీలోంచి గుమాస్తాలు కనబడుతున్నారు ఇదంతా చూస్తో. అతను లేచి వచ్చిరాని తెలుగులో ‘ఎవరు? ఎవరు?’ అని అరిచాడు.

“నువ్వు నా భర్తవి. నువ్వే అసలు భర్తవి. నాకు దేవి చెప్పింది. నీ భార్యని పంపించెయ్. ఆఫీసు ఐపోగానే మన ఇంటికి పోదాం.” అంది.

పిచ్చిదా? అదేమన్నా వేషమా? మోసమా? పాపం అతను గుమాస్తాల్ని బంట్లోతుల్ని పిలిచి ఏమిటో కనుక్కోమన్నాడు. వాళ్ళతోనూ అదేమాట. వాళ్ళు ఆమెని గుర్తించి భర్తకోసం పరుగెత్తారు” అని ఆగాడు రామరాజు.

అటు వెడుతున్న Prof జగన్నాయకులు వాళ్ళని చూసి దగ్గిరికి వచ్చి నుంచున్నాడు.

“రాజగోపాలాచారి కోడలు సంగతేనే? చాలా చిత్రం” అన్నాడు జగన్నాయకులు.

“అ భర్త వొచ్చేలోపల చాలా అల్లరిచేసింది ఆమె! తన జాకెట్టు తీసెయ్యడం, అతని కోటు లాగెయ్యడం ఇట్లాంటివి. ఇంక ఆమె ప్రేమ ప్రదర్శనం, మోహం చూసి తీరవలసిందేట.”

“ఆమె అందంగా వుంటుందా? యవ్వనవతా?” అన్నాడు ఒక నేటు.

“చాలా”

“అందరిలో ఆఫీసులో జరిగిందిగాని వొంటరిగా జరిగితే ఈ గొడవే లేకపోను. ఆ ఇంజనీరు తెలివి గలవాడైతే, చల్లగా జాగ్రత్తగా ఏర్పాట్లు చేసుకునేవాడే” అన్నాడు రెండో నేటు.

“మీ కా అదృష్టం రాకపోయిందనే దిగులా?”

“నిస్సందేహంగా. నేనైతేనా ఆఫీసులోనైనాసరే, చాలా చక్కగా Manage చేసేవాణ్ణి.”

“తరవాత”

“భర్త వొచ్చాడు. వొస్తే ఆమె చాలా స్పష్టంగా శుభ్రంగా మాట్లాడింది. “ఇంక మీకూ నాకూ సంబంధంలేదు. మీరు నాకు భర్తేమిటి? వేరే పెళ్ళి చేసుకోండి. ఇంక ఈయనతో నేను చాలా గొప్ప స్వర్గం అనుభవించుకో బోతున్నా”నని. లాక్కెళ్ళారు కారులో పడేసి ఆమెని భర్తా వాళ్ళూ. రేపణ్ణించి ఏమవుతుందో చూడాలి.”

“ఆమె ఇదివరకంతా మామూలుగానే వుండేదా?”

“మళ్ళీ యింటికి వెళ్ళింతరువాత మామూలుగానే వుంది. ఇక్కర్నించే ఒస్తున్నాను. డాక్టరుతో మాటలాడుతూ వుండిపోయి.”

“అందరూ ఏమంటున్నారు?”

“ఏమైతేనేం చాలా ఇంటరెస్టింగా వుంది.”

“అ మాత్రం ఏదో ఈవెంట్టు జరక్కపోతే జీవితం చాలా బాగా వుంటుంది.”

“కొందరు మనుష్యులే ఈవెస్టు. నోరి వెంకటేశ్వర్లు బతికి వుండ వలసింది. ఈ వ్యవహారం మీద ఆతని కామెంటు వివరం ఒక ఈవెస్టు అతను పోయింతరవాత మనవూరు ఎంత చిన్నపోయింది!”

“గోపాలరావు వెళ్ళిపోయింతరవాతో?”

“నిజమే.”

“ఈ సంగతిని గురించి మీ అభిప్రాయ మేమిటి?” అని అడిగారు మనోశాస్త్రవేత్తని జగన్నాయకుల్ని.

ఈ జగన్నాయకులు ఎట్లానూ వొదలడు, భోజనం పెట్టిందాకా అనుకున్నాడు రామరాజు.

“ఇది temporary mental aberration.”

“ఏదన్నా గ్రహమేమో?”

“గ్రహాలూ, పూనడాలూ, దెయ్యాలూ అన్నీ అంతే.

Sub-conscious disturbance.”

“మరి భూతవైద్యంతో నయమవుతాయే?”

“Shock therapy అది. అదేమిటి? ఇంతకన్న చిత్ర మొకటి మొన్ననే జరిగింది. చెబుతాను వినండి.”

ఎట్లాగూ వొదలడు. భోజనం పెట్టిందాకా చెబుతానే ఉంటాడు. ఏం చేస్తాం? అనుకున్నాడు రామరాజు.

గోవిందరాజులు కలకత్తానించి శలవమీద సొంత వ్యవహారాలు చూసుకోడానికి తణుకు వచ్చాడు. అతని అన్నగారి ఇంట్లో అన్న కూతురు సులోచన్ని చూసి,

“ఎప్పుడు వచ్చింది అత్తవారింటినించి?” అని అడిగాడు.

సులోచనని శ్యామారావుకి ఇచ్చారు. అతను నెల్లూరులో గొప్ప వకిలు. మొదటి భార్య ముప్పైవేళ్ళకే పోయింది. సులోచన తరవాత భార్య.

“అయ్యో! సులోచనకి అత్తవారిల్లు కూడాను” అని ఏడ్చింది. అతని వదినగారు.

“ఏమిటా అన్నయ్యా, శ్యామరావు పోయినాడా?”

“పోయినా పీడా వొదిలిపోను. శ్యామరావు సులోచనని తీసి కెళ్ళాడు. అంతే. ఏం లేదట. మొదటి భార్య దుర్గభోటోని పెద్దది చేయించి వేళ్ళాడకట్టాడు ఖద్దరు దారాలతో. ఈ రెండో పెళ్ళాం పని-పొద్దున్నే అతనితో కలిసి ఆ భోటోకి పూజలు చెయ్యడం, దణ్ణాలు పెట్టడం. ఇది ఎవరితో చెప్పుకుంటుంది? వీలైనప్పుడల్లా దుర్గని పొగిడి ఆమె ఆదర్శమని, ఆమెతో పోల్చి దీన్ని సిగ్గుపరచడం. ఇప్పుడు దుర్గ ఓ దేవత. అన్ని సుగుణాలూ పాతివ్రతాలూ గొప్పదనాలూ అన్నీ ఆమెవే. పొద్దున్నమానం వొడకాలి. ఎందుకంటే. ఓసారి పండక్కి వచ్చినప్పుడు సులోచన ఏడ్చింది. దుర్గ ఖద్దరు ధరించేది. ఆ దుర్గ సంగతి మనకెవరికి ఏమీ తెలీనట్లు, నేను వెళ్ళి అతన్నే ప్రశ్నించాను. ఈ విషయంలో మాత్రం మన మనిషి కాదు అతను. తక్కిందంతా బుద్ధిమంతుడూ స్వార్థపరుడూ. తనెట్లా బాగుపడాలో తెలుసు. మంత్రి అయ్యే చాన్సుకూడా వుంది. అడిగితే “నా మొదటి భార్య శలవు కాలే” దంటాడు. దేనికి? రెండో భార్యతో కాపరానికి ఏం మాట్లాడినా అదే మాట!”

“చాలా విచిత్రంగా వుందే. ఉండు, నేను మద్రాసు వెళ్ళేటప్పుడు దిగి కనుక్కుంటాను. వాడూ నేనూ కలిసి చదువుకున్నాం కదూ?” అన్నాడు గోవిందరాజులు.

భోజనం దగ్గర సులోచనను పరిహాసమాడాడు, సవిత్ర భోటో పూజ సంగతి.

“చిన్నాన్నా! నాన్న చెప్పిన కారణం ముఖ్యమనుకోకు. అది సరేలే. ఆ పూజలూ, ఆ దుర్గ మహత్యాలూ, పాతివ్రత్యాలూ, ఆదర్శాలూ, ఆ ఉపన్యాసాలు వింటో ఉంటే ఆ భోటోని కిందికి లాగి, బద్దలు కొట్టి ఆయన నెత్తిమీద విసిరి కొట్టా అనిపిస్తుం దనుకో. ఏం చేసినా ఆ ఇంట్లో నిలవడం కష్టం.”

సులోచన అందమైనది; చదువుకున్నది. తెలివయింది.

“సరేలే, నేను వెళ్ళి మాట్లాడి వస్తానుకదూ!”

మాట్లాడితే మాట్లాడులే. కాని నే నక్కడికి కాపరానికి వెళ్ళేది ఉత్తది.”

“అదేమిటి?”

“అంతేలే. ‘అదేమిటి’ అంటావు: నీకేం? అందుకనే మొగవాళ్ళకి ఇంత బుద్ధిలేదేమా అనుకుంటాము. అవేవో షరతులు పెడతావు వొప్పిస్తావు. కాని ఆ మనిషి, ఆ మనసూ? అదేం చేస్తావు? ఒక పిచ్చి అనుకో, ఓ ముక్కాలుపీట పెట్టారు. దాంట్లోంచి ఆమె రోజూ సందేశాలు పంపుతుంది. ఆ ప్రకారం జరిగింది తీరాలి. ఓరోజు ‘ఈ రాత్రి మేలుక్కూచో’ అంటుంది. ఆ మాటతో ఇంట్లో ఎవరికీ నిద్రవుండదు. ఓ రోజు ‘కాబూలు ఆపిల్సు కావాలి’ అంటుంది. ఇంక కొన్ని వారాలు వాటికోసం ప్రయత్నం. ‘సులోచనని కొప్పుపెట్టి పసుపు పూసుకుని, నీలం ఖద్దరు చీర కట్టుకుని కనపడమను’ అంటుంది. ఓ రోజు ‘దిసిమొలగా కూచోమను’ అంది. అంతే. ఆ ఆజ్ఞకూడా పాలించవలసిందే.”

“బావుంది.”

శ్యామారావు బుద్ధిహీనుడు కాడు. తనేమో డబ్బు సంపాదనలో ఉండి భార్య దుర్గని స్వదేశీ ఉద్యమంలో ప్రవేశ పెట్టాడు. ఎటు వచ్చినా నష్టపడకుండా ఉండడానికి. ఆమె రెండుసార్లు జైలుకు వెళ్ళింది అటు తరువాత తిరగడం రుచి మరిగి ఇల్లు పట్టకుండా ఉద్యమంలో పనిచేసింది. ఇంకేం? అందమైన ఆడదానికి రావలసిన అపవాదులో నిజం వాదులో బోలెడు వచ్చాయి. చివరి యిద్దరుపిల్లలకి శ్యామారావు పోలికలే లేవు. తనాటి ప్రసిద్ధ నాయకుల ఇద్దరి పోలికలు అచ్చుగుద్ది ఉన్నాయి మరి. పాపం పుణ్యం భగవంతుడికి తెలియాలి. ఎట్లా అయితేనేం, ఆమెకి జబ్బు చేసింది. జైలువల్లా, ఉద్యమ ఉష్ణత వల్లా ఆరోగ్యం బలి అయిందన్నారు. ఆ మాట నిజమే. ఉద్యమంలో వాళ్ళవల్ల పట్టుకున్న రోగాలే అవి. చివరికి

చచ్చిపోయింది. చచ్చిపోతుందనగానే శ్యామారావు ఆమెకి చాలా ఫోటోలు తీయించాడు. దహన సంస్కారానికి గొప్ప ఊరేగింపు జరుగుతుంది రమ్మని నాయకులికి టెలిగ్రాము లిప్పించారు. పత్రికల్లో ఫోటోలతో సహా ప్రకటించాడు. చచ్చిపోయినాక అందరు మతాల వాళ్ళచేతా ప్రార్థనలు చేయించి ఆస్తులని ఊరి చందాలమీద గొప్ప సమాధి కట్టించాడు చలవ రాతితో. ఆ తరవాత నాయకుల అభిప్రాయాలు తీసుకొని ప్రతి పత్రికలో ప్రకటించాడు. కవుల్ని బతిమాలి డబ్బుపెట్టి పద్యాలు రాయించి పుస్తకం వేయించాడు. దేశంమీద చందాలు వేయించి, ఆమెపేర ఒక నేషనల్ పాఠశాల, ఒక ఆయుర్వేద ఆస్పత్రి పెట్టించాడు. అంతవరకు తెలుసు చరిత్ర గోవిందరాజులుకి. ఇప్పుడు ఈ కొత్త విశేషం మధ్య మధ్య బందువులకి నాయకులకి ఉత్తరాలు వెడుతో ఉంటాయి - దుర్గాదేవి సందేశం అని పైన రాసి.

“ఈ వారంలో గవర్నరు జనరలుతో రాయబారం పెడితే అనుకూ లిస్తుంది.” దుర్గాదేవి ఆజ్ఞ.

“మీ అబ్బాయి జరం త్వరలో నయంగా ఉంటుంది.” దుర్గాదేవి ఆజ్ఞ.

“మీ భార్య రహస్యంగా వ్యభిచరిస్తోంది.” దుర్గాదేవి ఆజ్ఞ.

“అష్టమినాడు ఉత్తరాన తుమ్మచెట్టుకి మేకు కొడితే మీకు అదృష్టం” దుర్గాదేవి ఆజ్ఞ.

“మంత్రివర్గం వెంటనే రాజీనామా చెయ్యండి” దుర్గాదేవి ఆజ్ఞ.

“అర్జెంటీనా సహాయం అభ్యర్థించండి.” దుర్గాదేవి ఆజ్ఞ.

ఇట్లాంటి ఉత్తరాలు రోజు రోజూ దిశదిశలకి వెడుతో వుంటాయి. ఇంగ్లీషు గవర్నర్లకి కూడా వెళ్ళేవి.

“పండిమాంసం తినడం మానెయ్యండి” దుర్గాదేవి ఆజ్ఞ.

“మీరు మెసపోటోమియానించి లేచిపోండి” దుర్గాదేవి ఆజ్ఞ.

“నైన్యాధిపతిని బదిలీ చెయ్యండి” దుర్గాదేవి ఆజ్ఞ.

“రామ్మేషే:గ్దనాల్ కూతుర్ని హైదరాబాదు నవాబు బావమరిది కిచ్చి పెళ్ళి చెయ్యండి” దుర్గాదేవి ఆజ్ఞ.

గోవిందరాజులు మద్రాసు వెడుతూవుండగా రైల్వో కోసలరావు కనపడ్డాడు. అంతకన్న కావలసిందేమని కోసలరావుతో శ్యామారావు ప్రస్తావన తెచ్చాడు గోవిందరాజులు. శ్యామారావు పని చాలా ఆశ్చర్యం. చచ్చిన భార్యని తన ఘనతకి బాగా ఉపయోగించుకున్నాడు. కాని ఇప్పుడు ఆ భార్య దెయ్యమై అతన్ని లొంగదీసుకుంది. ఆ ముక్కాలు ఆ వ్యవహారం చాలా సీరియస్ గా సిన్ సియర్ గా నమ్ముతున్నాడు తెలుసా? అతను పంపే ఆ సందేశాలు అన్నీ చాలా వాస్తవమైనవట” అన్నాడు కోసలరావు.

“నిజంగా ఆ లోకంనించి వస్తున్నా యంటావా?”

“ఎ లోకంనించి వస్తున్నాయో ఈ లోకంనించే వస్తున్నాయో? అతనికి నిజంగా వస్తున్నాయి. అతను నిజమని నమ్ముతున్నాడు.”

“సరేలే. కాని పర్యవసానం చూడు.”

“వుండు. నువ్వు వెళ్ళు. నేనో తమాషా చేస్తాను. దాంతో పిచ్చి కుదిరిపోతుంది. నువ్వు వెడుతున్నావుగా. ఒక్క వారంరోజులు అక్కడే అతని ఇంటోనే వుండు. ఏం జరిగినా చూస్తో వూరుకో.”

“నువ్వు చెయ్యి చేసుకుంటే అపజయం ఎందుకుంటుంది?”

గోవిందరాజులు వెళ్ళేటప్పటికి, శ్యామారావు ఇల్లంతా దెయ్యాలు తాండవిస్తున్నాయి. ఆ ఇంట్లో బతికినవాళ్ళకన్న చచ్చినవాళ్ళు ఎక్కువగా తిరుగుతున్నారు. ఒక గంట నిలవటం కష్టమనిపించింది. కానీ తప్పదుగా! గోవిందరాజులు వూరికే స్నేహంగా మాట్లాడి వూరుకున్నాడు. ఏ వ్యవహారం ఎత్తలేదు. మొదటిరోజే ముక్కాలు అని అడిగారు గోవిందరాజులకి సందేశం ఇమ్మని. “పెన్నలో మునిగి వెంటనే చావ మనండి” అని వచ్చింది ఆజ్ఞ.

మూడోనాడు పౌద్దున్న ఒక యారోపియన్ ఆమె వచ్చింది శ్యామారావు కోసం. ఆమె పేరు మేడేం జూలియా. ఆమె విఖ్యాత 'మీడియం'. ఆమె ద్వారా చచ్చిన యూరపు ప్రముఖులు, పరలోకాల రహస్యాలు ఎన్నో వెల్లడిచేశారు ఈ లోకపు స్పీరిట్యుయలిస్టులకి. ఇండియాదేశంలో పరలోక సంబంధాలు ఎక్కువగా ఉన్నాయని విని వాటిని ఆమె తెలుసుకోడానికి వచ్చింది ఇండియాకి. ఎవరో మద్రాసులో శ్యామారావు పేరు చెప్పారు. అందుకని వచ్చింది నెల్లూరు.

శ్యామారావు ఉబ్బిపోయినాడు. ప్రతిరాత్రి తన ముక్కాలిపీట మీటింగులకి రమ్మని ఆమెని ఆహ్వానించాడు. తనకి ఇంటర్నేషనల్ Fame వచ్చిందని సంతోషించాడు.

రాత్రి శ్యామారావు ఇంటో చాలామంది చేరుతో వుంటారు. కొందరు ముక్కాలుబల్లలో నిజంగా ఇంటరెస్టు వున్నవాళ్ళూ, కొందరు పౌద్దుపోవడానికీ. ఆ రాత్రి ముక్కాలుబల్లనించి సందేశాలు రాసుకుంటో వుండగా మేడేం జూలియా అకస్మాత్తుగా గుడ్లు తేలేసింది. ఇట్లా ప్రారంభించింది మాటలు:

“నేను, నేను, ఇన్నాళ్ళూ మీ ముక్కాలుబల్లని కదిపే నేను దుర్గని కాదు నేను సూరమ్మని. మీ అక్కని. దుర్గ నరకంలో ఉంది— దుర్గని ఇట్లా స్వేచ్ఛగా రాసీరు. ఇన్నాళ్లూ దుర్గనని నటించి మిమ్మల్ని మోసం చేశాను. ఇవాళ నా మోసాన్ని కనిపెట్టగలిగిన శక్తిగల ఆమె వచ్చినన్ను బయటపెట్టింది. అన్నయ్యా. నువ్వు దుర్గను నమ్మావు. చాలా గొప్ప పతివ్రత అని ప్రపంచానికి చాటావు. నువ్వు దుర్గపేరుని నీ ఘనతకి ఉపయోగించుకున్నావు. నువ్వు నీచమానవుడివి. కాని నీ మీది ప్రేమవల్ల నేను దుర్గరూపంలో నీకు నచ్చేట్టు నాటకమాడాను. నిజం చెపితే కృశించిపోతావని. కాని ఇవాళ నా కన్న గొప్పశక్తితో ఈమె నన్నీడ్చుకొచ్చి నాచేత నిజం మాట్లాడిస్తూంది. దుర్గ వుత్త జారిణి. వొక్కరితో కాదు, తన స్నేహితులతో, నీ స్నేహితులతో అడగని వారిది పాపం. నీకూ తెలుసు లోపల. కాని నువ్వు కళ్ళు తెరవదలుచుకోలేదు, నవ్వుల

పాలవుతావనీ, నీకు కీర్తిని గొప్పతనాన్ని సంపాదించి పెడుతోందనీ. దుర్గ నరకానికి వెళ్ళింది. నిన్న వెళ్ళి చూశాను దుర్గని. నీతో ఈ మాటలు చెప్పమంది. అంత అనుభవించినా తనకి మొగాళ్ళమీద కోర్కె పోలేదట. తన శరీరం ఇంకా కామత్పత్తి కావాలంటోందిట. ఆ తృప్తి కలగనంత కాలం, ఆ వాంచ తీరనంతకాలం తనకి నరకంలోంచి విముక్తి లేదట. ఆ తృప్తి నీ వల్లనే రావాలి. మరి భర్తవు కదా! మా లోకవాసులకి మిత్రుల వల్లా, భర్తవల్లనే సహాయం జరుగుతుంది. ఇంకెవరూ పనికిరారు కనక నిన్ను వెంటనే ఓ స్త్రీని సౌఖ్యపెట్టమంది. నువ్వు అనుభవించే స్త్రీని ఆప హించి తాను తృప్తిపడుతుందిట. అదే దుర్గ కడసారి కోరిక. ఇంక నా పని అయిపోయింది. నేను వేరే జన్మకి వెళ్ళిపోతున్నాను ఇంక రాను" అని చెప్పి మేడేం జూలియా వెనక్కి విరుచుకుపడిపోయింది. శ్యామారావు నోటమాట రాలేదు. సభాసదులు చెల్లాచెదరై నారు.

మర్నాడు మేడం జూలియా ఎక్కడా కనిపించలేదు. శ్యామారావు మూణ్ణెళ్ళు మంచం పట్టాడు. అంతటితో అతనికి ముక్కాలుపీట పిచ్చి వాదిలింది. దుర్గ నామ ప్రసారం మానేశాడు. సలక్షణంగా స్త్రీదరీ చేసు కుంటో, బాగా సంపాదిస్తో కాపురం చేస్తున్నాడు—తనని ఆస్పత్రిలో దయగా చూసిన నర్సు నరసమ్మతో.

కోసలరావు గోవిందరాజులకి రెండువందల యాభై రూపాయలకి బిల్లు పంపాడు. బిల్లు చెల్లించుకుంటో గోవిందరాజులు కలకత్తాలో కోసల రావుతో—

“మరి ఏం జరిగినట్టు? సులోచనకి ఏం ఉపకారం జరిగింది?” అన్నాడు.

“సులోచనకి వా డేమిటి?” తండ్రికి బుద్ధిలేక పెళ్ళి చేస్తే నీకు బుద్ధి లేదూ? సులోచన సంగతి నేను చూస్తాలే. డైవర్సు బిల్లు' ఈవేళ పెట్టిం చాను, మన కాశేశ్వరరావుచేత” అన్నాడు.

“మరి ఈ గలభా అంతా ఎందుకు చేయించావు? శ్యామారావు ఏమైతే మనకేం?”

“నైకలాజికల్ ఇన్ టరెస్టు.”

“నా ఖర్చుతో” అని మూలిగాడు గోవిందరాజులు.



స్టేషను పంపు

అమెని మొదట రైలుస్టేషన్ నీళ్ళ పంపు దగ్గర చూశాడు సూర్యారావు.

అతనికి ఆ వూరు గూడ్సుస్టేషన్ కి బదిలీ ఐ, అమెను చూసి, తనకి టిక్కెట్లు ఇచ్చే గుమాస్తాపని అయివుండకూడదా అనిపించింది. అమె తక్కిన ఆడవాళ్ళతోరాదు నీళ్ళకి. వాళ్ళ తగూలతో కలవడం ఇష్టం లేకనేమో! అందుకనే అతను గూడ్సు షెడ్డు తాళంవేసి ఆలస్యంగా సాయింత్రం ఇంటికి పోయేప్పుడు వొంటరిగా కనబడ్డది అమె. దింది నిండి నీళ్ళు కిందికి గంతులేస్తున్నాయి. తూర్పున పచ్చగా మెరుస్తున్న మబ్బు లోంచి తళ తళ మంటున్నాయి కిందికి దొర్లుతూ. నడినెత్తి ఫాల్గుణ మాసపు చంద్రవంక వంక చూస్తోందేమో అమె గంగి రావినెట్టు ఆకుల మధ్యనించి, ఆ ఇనపకడ్డిమీద చేతి నానించి, గడ్డం చెయ్యిమీద మోపి, కళ్ళని పైకెత్తి, నిర్జనమైన స్టాట్ ఫారంమీద దూరంగానే నిలబడి చూశాడు, తొరగా నడుస్తున్నవాడల్లా చప్పున ఆగి, అమె రెండు నిమిషాలై నా కదలేదు. లేదు. అమె ఏమీ చూట్టలేదు. ఆకాశంలోనూ లేదు, భూమిమీదా లేదు, ఆ మనసు. గతంలోంచి ఏఫిల్మునో తిప్పుకుంటోంది — మనోనేత్రంముందు.